

مفتی اعظم سندھ شیخ الحدیث مولانا مفتی شمس الدینؒ

بقلم: مفتی عطاء الرحمن شمس

سردی مرقد سے بھی افسردہ ہو سکتا نہیں
خاک میں دب کر بھی اپنا سوز کھو سکتا نہیں

یہ خالق کائنات عزوجل کا قانون ہے کہ اس کائنات فانی میں صرف اسی کو بچا ہے، باقی سب کو ایک معین مدت تک اپنی ذمہ داری ادا کرنی ہے اور پھر دارالفنا سے دارالبقا کی طرف لوٹ جانا ہے

دَریں دنیا کے گرزندہ بودے ابوالقاسم محمد زندہ بودے

جامع الشریعت، مخدوم العلماء و استاذ العلماء یادگار اسلاف سرزمین دیوبند کے باکمال و بافیض پختہ عالم باعمل، حضرت مولانا سید حسین احمد مدنی رحمۃ اللہ علیہ کے شاگرد خاص، مفتی اعظم سندھ، جامعہ عربیہ مفتاح العلوم حیدرآباد کے مہتمم، میرے والد گرامی، مشفق استاذ و شیخ الحدیث حضرت مولانا مفتی شمس الدین صاحب علیہ الرحمہ نے مورخہ ۱۹ ربیع الاول ۱۴۳۲ھ بمطابق ۲۳ فروری ۲۰۱۱ء کو وفات پائی۔

ان کے یوم رحلت پر حیدرآباد شہر کے پورے ماحول پر غم و الم کی چادری تھی ہوئی محسوس ہوتی تھی، ہر ایک کا چہرہ اداس تھا اور ہر ایک کی زبان پر ایک ہی بات تھی کہ دارالعلوم دیوبند کے پختہ عالم باعمل، باکمال، سادگی و تواضع کے پیکر کا آج انتقال ہو گیا کہ اب ان کے جیسا کوئی دوسرا نظر نہیں آتا۔

حضرت والد گرامی علیہ الرحمہ صفات و کمالات و جمال کے مرقع تھے۔ للہیت، تصنع و بناوٹ سے پاک پاکیزہ مزاج اور سادگی قرون اولیٰ کی مثال تھی، علم و فضل میں باکمال و بافیض، پختہ عالم باعمل، عظیم محقق، عظیم مدقق، عظیم مفتی اور دلنشین انداز تدریس کے عظیم استاد۔ اس طرح کی ان گنت خوبیوں کا ان کی شخصیت کے اندر جمع ہونا اللہ تعالیٰ کا ایک خاص احسان تھا، حضرت مفتی صاحب یقیناً ایک ایسی شخصیت تھے جنہیں دیکھ کر یا جن کی صحبت میں رہ کر انسان کے ایمان کو تقویت ملتی ہے اور انسان اپنے رب کریم عزوجل سے قریب تر ہو جاتا ہے۔

حضرت مفتی صاحب علیہ الرحمہ علم و فضل، لطف و شفقت، نظم و ضبط، ہر کام کے حوالے سے سلیقہ مندی، ہمہ گیر ہنرمندی، بے مثال تدریسی صلاحیت اور فیض رسانی و افادیت کی بے نظیر قدرت کے ساتھ ساتھ پر وقار و باعتبار شخصیت کے حامل تھے۔

وہ خلقۂ چست، پھر تیلے اور پراعتاد شخصیت کے آدمی تھے، اپنا کام آپ کرنا ان کی عادت تھی، زندگی کے مثبت فیضان میں ہر ایک کو شریک رکھتے اور زیت کے منفی اثرات سے ہر ایک کو بچائے رکھتے۔ وہ ناصرف ہر کام کو اس کے وقت پر کرنے کے خوگر تھے بلکہ زندگی کے سارے چھوٹے بڑے کاموں کو خود انجام دینے کے بھی عادی تھے۔ والد صاحب کی شخصیت میں جو اعلیٰ انسانی صفات میں نے دیکھیں وہ ان کی حق گوئی، قناعت اور اکل حلال تھیں، ان میں انکسار غیر معمولی حد تک تھا، کبھی اپنے نام کے ساتھ مبالغہ آمیز القابات کو پسند نہیں کیا۔ وہ ایک جید عالم تھے اور اپنے دور کی دینی اور سیاسی تحریکوں کے اہم کردار تھے۔ برصغیر پاک و ہند کی عظیم دینی، علمی و سیاسی شخصیات سے تعلق و ربط کے باوجود کبھی بھی اس کی بنیاد پر اپنے قدمیں اضافہ کرنے کی کوشش نہیں کی۔

حضرت والد گرامی علیہ الرحمہ کی یادیں آج بھی دل و دماغ کو چراغاں کئے ہوئے ہیں کہ گردشِ ماہ و سال بھی اسے کبھی مدہم نہ کر سکیں گے۔ میر تقی میر نے کہا تھا

بارے دنیا میں رہو غم زدہ یا شاد رہو

ایسا کچھ کر کے چلو یاں کہ بہت یاد رہو

حضرت مفتی صاحب علیہ الرحمہ نے انتہائی شوق، لگن اور سخت محنت و جدوجہد سے علم دین حاصل کیا یہاں تک کہ آپ کا یہ شوق آپ کو دارالعلوم دیوبند تک لے گیا اور آپ نے شیخ العرب و العجم حضرت مولانا سید حسین احمد مدنی رحمہ اللہ کی صحبت و شرف شاگردی حاصل کی۔

حضرت والد گرامی اول تا آخر زمانہ تعلیم دارالعلوم دیوبند کے فیوض و برکات احاطہ کرتے ہوئے نظر آتے ہیں۔ آپ کے پہلے استاذ حضرت مولانا عبدالرؤف ہزاروی رحمۃ اللہ علیہ تھے، وہ دارالعلوم دیوبند کے فاضل تھے۔ آپ علیہ الرحمہ نے فارسی اور فقہ کی تمام کتابیں (ہدایہ کے علاوہ) مولانا عبدالرؤف ہزاروی سے پڑھیں، اسی طرح آپ کے آخری دور کے بھی تمام اساتذہ کرام دارالعلوم دیوبند کے اکابر اساتذہ کرام تھے۔ صرف و نحو کی تعلیم مشہور عالم دین "انی والا بابا" کے ہاں انی میں پڑھیں۔ شیخ القرآن حضرت مولانا غلام اللہ خان رحمۃ اللہ علیہ، حضرت مولانا عبدالرحمن کیمپوڑی اور شیخ الحدیث و التفسیر حضرت مولانا محمد یعقوب صاحب (واہ ضلع راولپنڈی) فاضل دارالعلوم عالیہ رام پور (انڈیا) جو کہ آپ کے خسر تھے کے ہاں دیگر مدارس میں مختلف کتابیں پڑھیں۔ بعد ازاں دورہ حدیث شریف کے لئے دارالعلوم دیوبند تشریف لے گئے اور ۱۹۴۷ء میں صحاح ستہ کی تکمیل کے بعد دورہ حدیث کا امتحان پاس کیا۔

دارالعلوم دیوبند میں آپ کے اساتذہ کرام اکابر علماء کرام تھے جن میں شیخ العرب والعجم حضرت مولانا سید حسین احمد مدنی، مولانا اعجاز علی دیوبندی، حضرت مولانا قاری محمد طیب قاسمی، حضرت مولانا فخر الحسن مراد آبادی، شیخ الحدیث حضرت مولانا عبدالحق دارالعلوم حقانیہ کوڑہ خٹک، مولانا عبدالحق ملتانوی، حضرات شامل تھے۔

حضرت مفتی صاحب "تدریس کے فن میں امتیازی شہرت رکھنے والے مدرسین میں بھی کئی اعتبار سے ممتاز تھے۔ آپ نے تمام فنون کی کتابیں بہت محنت سے پڑھی تھیں، امتیازی نمبرات حاصل کرنا ان کا امتیاز رہا تھا۔ انہوں نے پڑھنے کے زمانے میں خدائے کریم عزوجل کی توفیق خاص سے اپنے آپ کو صرف پڑھنے میں لگا دیا تھا۔ حصول علم کے سارے دورانیے میں وہ ایک مثالی اور لائق تقلید طالب علم رہے۔ آپ علیہ الرحمہ کے فتاویٰ نہایت تحقیق و تدقیق کے حامل ہوا کرتے تھے۔ آپ مسند افتاء کی زینت تھے، وما ذلک علی اللہ بعزيز۔

حضرت والد گرامی کی نصف صدی سے زائد عرصہ پر محیط دینی خدمات ان کی زندگی کا روشن اور تابناک باب ہے اور ان کے ہزاروں شاگردان کے لئے صدقہ جاریہ ہیں۔

عرض یہ ہے کہ حضرت مفتی صاحب اپنی بہت سی خوبیوں اور صفات میں اپنے بزرگوں اور اساتذہ کی روایات کے امین تھے۔ یوں تو آپ کے ہزاروں شاگردان درون و بیرون ملک دینی خدمات میں مصروف ہیں۔ لیکن علم و عرفان کے میدان میں آپ کے ممتاز شاگردوں میں اُستاز العلماء شیخ التفسیر والحدیث حضرت مولانا منظور احمد نعمانی صاحب ظاہر پیر، حضرت مولانا میاں مسعود احمد صاحب دین پوری، مولانا عبدالشکور دین پوری رحمہ اللہ، حضرت مولانا عبدالغفور حیدری صاحب، حضرت مولانا حافظ حسین احمد شروہی، حضرت مولانا عبدالقادر آزاد سابق خطیب بادشاہی مسجد لاہور، حضرت مولانا فداء الرحمن درخواسی، حضرت مولانا عبدالباقی آف بلوچستان، حضرت مولانا عبدالرشید خلیق صاحب آف لاہور جیسے جید اور بزرگ علماء کرام شامل ہیں، جب کہ وفاق المدارس العربیہ پاکستان کے صدر شیخ الحدیث حضرت مولانا سلیم اللہ خان صاحب دامت برکاتہم اور مفتی اعظم پاکستان حضرت مولانا مفتی ولی حسن ٹونگی رحمۃ اللہ علیہ، جمعیت علماء اسلام سندھ کے سابق سیکریٹری جنرل شہید اسلام ڈاکٹر خالد محمود سومرو شہید کے والد گرامی تبحر جید عالم دین استاذ العلماء حضرت مولانا علی محمد حقانی آپ کے ہم درس اور رفقاء میں سے تھے۔ یہ اس دور کا المیہ ہے کہ علمی شخصیات رفتہ رفتہ رخصت ہوتی جا رہی ہیں اور جگہ لینے والے افراد خال خال ہیں۔

جان کر مجملہ خا مان میخانہ تھے

مدتوں رویا کرینگے جام و پیمانہ تجھے

آپ کے ہاں کشف و کرامات، وجد و استغراق کو ہی تصوف کا درجہ حاصل نہیں تھا، آپ فرماتے تھے: "تصوف کا حاصل ہے شریعت مطہرہ کا کامل اتباع، قلب و روح کا تزکیہ و تصفیہ، عبادات و معاملات دونوں کا لحاظ کرتے ہوئے

اور ان کا مقصد رضائے الہی عزوجل کا حصول تصوف کا حاصل ہے۔“ آپ کی ساری زندگی گفتار و کردار کے اعتبار سے سنت کے سانچے میں ڈھلی ہوئی تھی۔ لباس و پوشاک خوردنوش، نشست و برخاست، سلام و کلام وغیرہ ہر کام میں شرعی آداب کو اس طرح ملحوظ خاطر رکھتے تھے جو ایک مفسر و محدث اور فقیہ کی شان کے لائق تھا۔

بالآخر علم و حکمت کے آفتاب و ماہتاب علوم نبوت نے مورخہ ۱۹ ربیع الاول ۱۴۳۲ھ بمطابق ۲۳ فروری ۲۰۱۱ء کو بروز بدھ داعی اجل کو لبیک کہا۔ وفات کے بعد آپ علیہ الرحمہ کے چہرہ انور سے خاص انوار نظر آئے، آپ علامہ اقبالؒ کے اس شعر کے مصداق بن گئے

نشان مرد مومن با تو گویم

چو مرگ آید تبسم برب اوست

وقت جنازہ انبوه کثیر تا حد نظر تھا، ہزاروں افراد نے جنازے میں شرکت کی، قطار در قطار لوگ صفیں باندھے کھڑے تھے، کراچی اور اندرون سندھ کے علاوہ اندرون ملک سے ہزاروں افراد جن میں جید علماء کرام، مفتیان عظام، مشائخ کرام، مختلف مدارس کے مہتممین، دینی مدارس کے طلباء، مذہبی، سیاسی و سماجی شخصیات شامل تھے نے شرکت کی۔ حیدرآباد کی تاریخ میں آپ کے جنازہ سے بڑھ کر کوئی جنازہ نہیں دیکھا گیا، سفید پوشاک اوڑھے جب قدسیان ارضی کے کندھوں پر آپ اپنا آخری سفر کر رہے تھے اور ہزاروں عقیدت مند سسکیوں اور آہوں کے ساتھ ماہتاب علم نبوت صلی اللہ علیہ وآلہ وسلم کو الوداع الوداع کہہ رہے تھے.....

اللهم اغفر له و ارحمه و اکرم نزلہ

ہرگز نمیرد آنکہ دلش زندہ شد بعشق

ثبت است بر جریدہ عالم دوام ما

☆☆☆